

হুইয়েন লানপাউ

৪০, ৪০৪৪, ৪০৪৪
৪০, ৪০৪৪, ৪০৪৪
হুইয়েন লানপাউ
নিংখোকাবা, দিসেম্বর ২০, ২০২১, ইম্ফাল
৪৫শুবা চহী, ২৬৪শুবা মশীং

হায়বগী রানি তৌদে

ইলেঞ্জান ময়াসিদা অমুক হায়নরক্কনি

সেন্টরদা হৌজিক লৈরিবা বি জে পিগী প্রাইম মিনিষ্টর নরেন্দ্র মোদিগী লৈঙাক্সু তৎতনা হায়বা, মমাঙদা লৈরগা কোংগ্রেস লৈঙাক্সু তোয়না হায়খিবা অদুবু হৌজিক ফাওবগীদি খবক্তা ওয়েজিফা খরা লৈরগসু লোইনমক কোংথোক্কুদ্রগসু অমখক্তং লৌখংপা য়াবদা লৈবাকসিগী পালিয়ামেন্টরি অমসুং এসেমলি ইলেঞ্জানশিংদা নুপীশিংগী চাদা ৩০গী সিট রিজার্ভেসন থমগনি হায়বা রাফমসিনি। ইলেঞ্জান মখল অনীসিদা হায়রিবা চাংসিদা সিট রিজার্ভেসন থমগী রাফমসি মণিপূরদসু হৌজিক লৈরিবা লৈঙাক্সিনসু হকথেননা মরী লৈনরিবা সেন্টরদা তকশিনগনি হায়। মমাঙদা স্টেটসিগী লৈঙাক পায়খিবা কোংগ্রেসনসু হায়খি। হায়বদি রাফমসি ওসি-ঙরাংখক্তদগী থোরকখিবা, হৌদোক্করকখিবা রাফম নস্তে। অদুগা রাফমসি মণিপূর খক্তগী ওইবসু নস্তে। লৈবাকসিগী স্টেট পুন্মজ্ঞা লৈরিবা মীয়াম, পোলিটিকেল পাটিশিং অমসুং মতম-মতমদুগী লৈঙাক্সিনা লৈবাক মীয়ামদা শকখিবা ফজপ্রবা রাশকশিংগী মনুংদা অমনি। অদুবু ওসি ফাওবদা খবক্তা ওয়েজরকমদবদগী হিংচাবী শরি ওইদনা লাকপনি। ওইরক্কিবা ফীভমসিদদি মতম-মতমগী লৈঙাক পায়খিবা পোলিটিকেল পাটিশিংগী লুচিংবিশিংনা লৈবাকসিগী নুপী মীয়ামগীদমক কদাই ফাওবা থম্মায় শেংনা থবক তৌনীংলিবেগে হায়বগী রাহং থোরকই। পালিয়ামেন্টরি অমসুং এসেমলি ইলেঞ্জানশিংদা নুপীশিংগী রিজার্ভ সিট চাদা ৩০ খাজুনা থমগী রাফমসি লৈবাকসিগী স্টেট লৈঙাক্সিনা মরোমদোম বারোপ লৌজবা ওমদে হায়বা খঙই। অচুসু অচুসনি। থবকসিদি সেন্টরদা লৈঙাক পায়খিবাংশিং হৌদোরকুনা পালিয়ামেন্টতা পুথোরকুনা মেজোরিটনা বারোপ লৌদুনা পাস তোগদবনি। থবকসি লোক সভা অমসুং রাজা সভা অনীমক্কা তুনা পাঙথোক্কিবা মতুংদা প্রসিদ্দেতা অয়াবা পীরগা এক্ট ওন্দুনা চংনগদবনি। অদুবু হৌজিক লৈবাকসিনা নীংতয়া ফংলকপা চহী ৭৫ মপুং ফারকপগী তোঙান তোঙানবা থৌরম কয়া 'অজাদি কা অমট মহোৎসব' হায়বগী মখাদা চহী চুপা পাঙথোকপা হৌরক্কা ফাওবদা নুপীশিংদা চাদা ৩০গী সিট রিজার্ভেসন পীরগী রাফম অমুকসু ঈশিং মনুংদা লৈতুম খাদবদৌনা শোং-প্রেক লাওদনা লৈশিল্লিবা করিগীনে? রাহংসি হৌজিক স্টেট ৫গী এসেমলি শিংগী টমশিং লোইশিমরকপদগী মখংগী অনৌবা মীখল পাঙথোক্কনিবা অকনবা থৌরাংশিং লৌখৎনরক্কিবসিদি হংদবা য়ারজবনি। মরমদি নুপীশিংদা চাদা ৩০গী সিট রিজার্ভেসন পীরগী চংনবী অসি লৈবাকসিদা এক্ট ওন্দুনা লৈরগদি পাঙথোক্কগদবা স্টেট ৫গী মীখলশিংসিদা নুপী মীরেপশিংনা মীখল থেংনজবা ওমগদৌরিবনি। হোয়, হায়রিবা রাফমসি হৌজিকমক্কীদি এক্ট ওন্দুনা চংনদ্রবসু নুপীশিংনা পালিয়ামেন্ট অমসুং এসেমলি ইলেঞ্জানশিংদা শরুক য়া বা য়ারোই হায়বদি নস্তে। অয়াবা পীরি, মীরেপ ওইবা য়াহল্লা। মায় পাঞ্জুনা মুনিয়ন অমসুং স্টেট লৈঙাক্সিনা শরুক য়া বা ওগরি। অদুবু মসিমক্কদি লৈবাকসিদা ওইহাংক লৈতনা হায়নরিবা 'রিমেন এম্পারামেন্ট' হায়বদুগী চপ চাবা রাহংক্কা ওইরগদা হায়বনি। ডাক্তর মনমোহন সিংহনা প্রাইম মিনিষ্টর ওইখিবা ফাওবদা লৈখিবা কোংগ্রেসকী সেন্টর লৈঙাক্সি লৈবাকসিগী নুপীশিংবু নুপীশিংগা থাক মামনা পুখৎনবা মখল কয়গী পোলিসি প্রোগ্রামশিং হৌদোকখি, পায়খংখি। থৌরাং-থৌশিল কয়া শেমখি। হৌজিক লৈরিবা বি জে পিনা লুচিংলিবা নেসনল ডেমোক্রেটিক এল্লাইএস (এন দি এ) -০২ গী লৈঙাক্সিনা নুপীশিংগী ফীভম ফংগহমবগীদমক অঙাং ওইরিঙেদগী শেমগৎনবা 'বেটি বচাও, বেটি পড়াও' হায়বা থৌশিল ফাওবা হৌদোরকুনা মসিগী মখাদা থবক-থৌরম কয়া পাঙথোক্কি। অদুবু নুপীশিংগীদমক পালিয়ামেন্টরি অমসুং এসেমলি ইলেঞ্জানশিংদা চাদা ৩০গী সিট থাকপগী রাফমসিদি নীংবা কায়নীংওই ওইরি। মসিবু করিগীনে? নুপীনা নুপাগা চপ মামনা চাদা ৫০ পীসু নংত্রগা পীরসি হায়বসু নস্তে। অর্বাণ-লোকল বোদিশিংগী মীখলশিংদি চাদা ৩০গী নুপীশিংগী সিট রিজার্ভেসনগী রাফমদি মণিপূরদা ফাওবা হৌত্রবা চহী খরগী মমাঙদগী চংনবা হৌরক্কা। মসি ওইরগদি পালিয়ামেন্টরি অমসুং এসেমলি ইলেঞ্জানশিংদা পীজিবা করিগীনে? থৌওংসিদি নুপীশিংগীদমক পায়খংপা য়া বা মখোয়বু এম্পারামেন্ট তৌনবগী থবকশিংদি লেপুনা পায়খংকে, হোংনগে অদুবু খজিক্তং রাংখংপা থাকগীদি অদুমক হস্তনা থমখিগে হায়বনি হায়না লৌবদা অরানবা ওইগদা? হৌজিক মণিপূরগীসু অনৌবা এসেমলিগী মীখল পাঙথোক্কগদবনি মসিগী রাফমসি থবক্তা ওয়েজিফা, চংনহমবা হোংনরগে, তকশিল্লগে হায়বা রাফমশিং অমুক কাংথোক্করক্কনি। ওইবু ওইরক্কবদি ফে, অদুবু মীয়ামদি থাকখিগদা হায়বগী রানি।

হুইয়েন লানপাউ লিটরেরি কুইজ-৩২

- ১) মণিপূরগী মমিং চংলবা বারীমচগী লাইরিক অমদা য়াওবা বারীমচা অমগী মমিংনি "কেথেল লুকোক" হায়বসি। কনানা ইবা করি বারীমচগী লাইরিক্তা য়াওবনে?
- ২) "কিশি" হায়বা (২০১৬তা ফোঙবা) লাইরিক অসিগী অইবা কনানো অমসুং করম্বা মখলগী লাইরিকনো?
- ৩) রম্বু লৈশাংখেমনা ইবা "খুঞ্জংগী চিটি" হায়বা লাইরিকসি কনানা করি মমিং হায়না ইংরাজিদা হন্দোকপগে?
- ৪) "ওসি ওসি হয়েং হয়েং মাঙখি মতমসু/হয়া য়ৌনবু য়েংবীরমদে কনাবুসু/নুংশি হেতবী মতমনি/রাবকচেংপী মহাক্কি।" শেংরেং মতক অসি কনানা ইবা লাইরিক্তা য়াওবা করি শেংরেংদগীনে?
- ৫) "লাইথুং মখাকলাইমনি মচিং" হায়বা লাইরিক্তা অইবসি কনানো অমসুং লাইরিক অসি করম্বা মখলগী লাইরিকনো?

মখক্তা পীরিবা রাহংসি অসিগী পাউখুম দিসেম্বর ৩০, শগোলেশন নুমিৎকী অমুক পুং ১১ ফাওবগী মনুংদা পাউচে অসিগী ওফিসতা নংত্রগা ঈ-মেল hueiyenliteraryquiz@gmail.com সিদা মেল ওইনা থাবীরকপা য়াগনি। পাউখুম পাবীরকপা/থাবীরকপা মতমদা মিং, লৈফম, মহেগী থাক অমসুং কন্টেন্ট নম্বর ময়ক শেংনা ইবিরকউ। রাহং খুদিংমক্কী পাউখুম চুমা নংত্রগা মশীং য়া চুমা পাবীরকপা মীওইশিং অদুদগী দ্রো ওংচরগা লাইবক ফবা মীশক অমা খনজগনি। লোয়ননা খল্লা মীশক অদুদা মনা পীজগনি।

লৌমীশিংগী কাখল

লৌউ-শিংউগী রাহং পাউখুম

পাউখুম পাবীরকা :

ডা. এম থোইথোই সিংহ

Q. মণিপূরদা আলু থারিবা মওংসি অমত্তা মামদে। চুরি হল্পগা-অকুংপা পরিংদুদা আলু থাবসু য়াওই, অতোংবদুদা থাবসু য়াওই। মসিবু করম্বনা হেমা ফবগে? খরনা কাংখল হল্পগা থাবসু য়াওরি।

- বাদল, হৈকুজম

কিংখল হল্পগা থাবসিদি লম মাঙই, ওইজদে। চুরি হল্পগা চুরিদা থাবসিদি লম অপীকপা কাঙবুগীদি য়া চুমা ফে। থাংব্রবা মতুং নুমিৎ ৩০নি শুবদা লৈবাক খোপচিল্লগা লৈবাকশিং লৈতেম মামহনবা, নুমিৎ ৫০-৬০নি শুবদা মতমদা আলু মখোঙদা লৈবাক অমুক খোপচিল্লদা আলু থারিবা পরেংদু তোঙহল্লি। পরেং অনীগী মরক মরজু চুরি ওইহল্লি। মসিনা আলু তাবা হেল্লি। ঈশিং হেমা চঙদে; আলু অশংবা য়াওদে, লীরগা থম্বা মতমদা আলুদা মরী-মরী হুংপী তীল (পোটেটো ট্যাবর মোথ) তাবগী চাং য়া চুমা হুই।

ঈশিং মরাং কায়বা অমসুং অটোবা লমদদি অতোংবদা থাবনা হেমা ওইজৈ। পোটেটো প্লান্টর (মেছিন) শীজিমদুনা আলু থাবা মতমদা অতোংবদা থাবা ওইনা উগনি। মরমদি আলু থাবা মতুংদা লৈবাক খোপচিল্লনিনি। চুরিশিংদা ঈশিং থাগনি। খুং চঙবা হুই। আলু তানবা নুংঙাই। মথক্কা চাংদ্রবদা আলু তাবা খরা হুই। অদুবু অটোবা মফমগীদমজুদি মসিনা চানৈ।

Q. হন্দক তাখিবা নোংদুনা ঈগী তীলহৌ পান্ধীশিংসি মওং চুমা হৌদে। খরনা তুথরগা ফৈরেননা লৈবনা অয়াহা ওইরে। মচুসু ভৌকননা উরে। মসিবু করি তৌরগা খরা হেমা ফগদগে?

- কোরৌ, মোইরাং

Wellpotash মিলিলিটর ৫০ ঈশিং লিটর ১৫ খুদিংদা য়া চুমা পান্ধীশিং মপুং ফানা চোংনবা কাপথোকসি। নুমিৎ মঙা-তরুকনি লৈরগা তীলহৌ মনশিংদুদা করি লায়না লৈরিবেগে হায়বদু খঙদোক্কা মদুগী চানবা হীদাক অমুক কাপসি।

Q. Trellis net শীজিমদুনা হরাইথরাক মখয়াং মুরী থাই। ফজনা হৌরে, মপাল লাকপা হৌরে। মনা পংপী, কোকফাই অটোবা অমসুং নাপু মচুগী মফোলনচিংবা লায়নাশিং অসিদগী চেকশিনহৌবা ওইনা করি করি তৌবা য়াবগে হায়বদু অমুক্তা খঙহনবীরকউ।

- জেমস, মোইরাং

Azole (Azoxystrobin অমসুং Defenoconazole) মিলিলিটর ১৫ ঈশিং লিটর ১৫ খুদিংদা য়া চুমা পান্ধীগী শরুক পূন্না চোংনবা কাপথোকসি। নুমিৎ ২০নি লৈরগা অমুক হমা কাপথোকসি।

Q. কেবী থমচেং মনগী মতাইশিংদা নাপু মচু চঙলগা কংশিনবা মরক মরক্তা য়াওরে; মসিবু করি হীদাক কাপকদগে?

- কুবের, শামুরৌ

Bactowin গ্রাম নিপান ঈশিং লিটর ১৫ খুদিংদা য়া চুমা পান্ধীগী ষ্টিক্কর মিলিলিটর মঙাসু হাপচিনবীরগা মনশিং চোংনবা কাপথোকপীয়ু। নুমিৎ নিপাননি শুবদা অমুক হমা কাপথোকপীয়ু।

Q. আলু পান্ধীগী চাওনবা হীদাক অমত্তা হায়বীয়ু, হকচাং শোক্কাইদবা অমা।

- অমির খান, লিলোং

আলু পান্ধী চাওনবা অমসুং আলু তাবসু হেনগৎনবা Lihocin শীজিমদা য়াই। ঈশিং লিটর ১৫ খুদিংদা Lihocin মিলিলিটর ২০ য়া চুমা মনা চোংনবা কাপথোকপীগনি।

এগ্রিকলচরেল সেজ্ঞন - হুইয়েন লানপাউ
[ফার্মশিংনা লৌউ-শিংউগা মরী লৈননা,
ঙা, শা-ষণ য়োকপনচিংবগা মরী লৈনবা রাহংসিং
চিটি ইরগা থাবীরকউ।]
চিটি থারকফম
এগ্রিকলচরেল সেজ্ঞন - হুইয়েন লানপাউ
সেগা রোদ থৌদা ভাবোক লোকায় ইম্ফাল, ৭৯৫০০১
নংত্রগা
অদোম্লা লৌউ শিংউবা, শা-ষণগা মরী লৈনবশিংগী
মতাংদা খঙবিনিংবা লৈরবদি ঈ-মেল hueiyenagri@gmail.com
দা চিটি থাবিরকুনা হংবিরকপা য়াগনি।

উই পান্ধী চারা অফবা পুথোক্কবগীদমক গ্রাফটিং

এস সুমঙ্গল

পান্ধী খুদিংমক চারা শেমদুনা থানবা ঙাঙনি। চারা হায়রগা ঐখোয়না খঙনরিবসি চাওরাক্কা মখল অনী থোক্কা থম্বা য়াই। অমনা অশংবা মরুনা থাবা অদুগা অতোপ্লা অমদুনা মসা-মরেংদগী, মনাদগী নংত্রগা মরাদগী কক্কা শেপ্তা। অকোনবগী মখল অসিনা হৌজিক্কী মতমদি খুদোং চাবা কয়া অমা লৈবনা নসরি তৌরিবা অয়াহনা অমসুং থানরিবা অয়াহনা মখল অসিদা শেপ্তা চারানা অয়াহা হৈ-রা পান্ধীশিংগী চারা শেপ্তগী পান্ধে ওইনা শীজিমদুনা হেমা পান্ধীশিংগী অমদি থাক্কা হেল্লিক্কি হায়বদা হায়মনবা থোক্কাই খল্লি। অতোপ্লা খরা হেমা সাইটিকফু ওইবা খরা হেমা টেক্কেল ওইবা অমনা টিস্যু কলচর তৌদুনা পুথোকপা চারাইশিং হায়বা তাই। মসিনা শাখীরবা ভাইরসকী লায়না চঙদবা চারা পুথোকপা ওম্বতা নত্তনা মশীং য়া চুমা পুথোকপা ওম্বহল্লি। তৌবতবু মসিগীদমজু ইচম চুমা হেজুমক পুথোকপদি য়ারে। খুংশু খুংলায়, অতৈ মপোং মচৈ অমদি হৈ শীংনা ত্রেনিং তৌরিবা খুং খরদি চঙই। শম্বা হায়রবদা লেবোরটরি অমদি মদুগীদমক হৌদোকপা মতমদা শেল খরা হেমা চঙই। টিস্যু কলচরগী মতুংদা চারা পুথোকপগী খুদম ওইনা মাইক্রোপ্রোপেগেসন তৌদুনা য়া চুমা পান্ধী মশীং অমুক্তনা পুথোকপা য়াই। Meristem culture গী মতুংদা ভাইরস য়াওহন্দবা চারা পুথোকপা অসিসু পনবা য়াই। অসুমা লেবোরটরিদা হৈ পান্ধীশিংগী চারা শেপ্তা অসি শেল অমদি খরা হেমা হৈ শীংবা চঙবা মরুনা অতোপ্লা য়মদা ইচম চুমা তৌবা য়া বা থৌওং খরা ওইনা য়েংসি।

মণিপূরদা পল্লবা হৈ পান্ধীশিং খুদম ওইনা হৈনৌ, পুংদোন, হৈখা, নাসপাতি, কোমলা, চমপা, মালহৈ, চুম্বে অসিনচিংবা কানরবা পান্ধীশিং অসি অফবা চারা শেমদুনা থারবদি অয়াহা থানরিবা পান্ধীগী খরা হেমা কানবা মওংদা মচৈ চাবা ফংগনি হায়বগী থাক্কা লৈ। নত্তুনা হৈ-রা থারিবনি হায়দুনা মশক খঙদনা পংথা থাবনা কানবা অদু খরা রাংনা ফংবা য়াই। মরম অসি লৈবনা মখক্তা অহানবদা থমজখিবা চারা শেপ্তগী মখল অনীদুগী মনুংদা মসা-মরেং অমদি অতৈ পাট হায়বদি মরানচিংবদগী শেপ্তনা মরু ওইনা গ্রাফটিং তৌদুনা শেপ্তা অসিনা খুদোংচাবা য়া চুমা হেনবা লৈ। খরা য়েংসি -

১) মশক খঙলবা অফবা পান্ধী অদুগা চপ মামবা পান্ধী ফংবা ওম্বহল্লি। মরুদগী থারগদি করম্বা মণ্ডগণিং চেনবা ওইরক্কনি তম্বা ওমদে। মতম, শেল অমদি খুং চঙনা হৈকোন অমা শেমগৎলুরগা অফবা মণ্ডন অমত্তা চেনবা পান্ধী মখল ওইথোরক্কবদি য়া চুমা নীংবা কায়নীংওই ওইবা য়াই। খুদম ওইনা মরুদগী হৌরকপা হৈনৌ পান্ধী খরা য়া চুমা হৈকোল শেমদুনা থারগদা চহী কয়া চঙনা হোংনদুনা শেমগৎলুরগা ফঙবা হৈনৌ হায়বদি মরুনা য়া চুমা চাউরগা মতোংনা ইয়াও য়াওদবা, মতোং অদুসু মশিংনা অয়াহা ওইনা তৌবা, চাবদসু হাওতবা হৈনৌ পাল্লক্কবদি করি কায়গনি। মতম অমদি শেল অদুমক মাঙবা তাবনি।

২) পান্ধী থারবা মতুংদা য়া চুমা ওম্বা চহী ২-অহমগী মনুংদা পান্ধী মচৈ চাবা ওম্বহল্লি। মরুনা থাবা অয়াহদি য়ামত্ৰবদা চহী ৫-১০ ফাওবা চঙখিবসু য়াই। মতম য়া চুমা চঙই।

৩) পান্ধী পংচাও চাওহন্দবা য়াই। হৈকোন অমদা পান্ধী মশীং য়া চুমা থাদুনা পোথোক হেলহনবসু য়াই। অপীকপা পান্ধী ওইবনা শেমদুনা লায়হল্লি হায়বদি মসা-মরেং থাদোজুনা পান্ধী শেপ্তিবা, লায়না তীলনা ঙাকথোকপনচিংবা পাঙথোকপদা খুদোং য়া চুমা চাহল্লি। মচৈ লোকপদসু খুদোং চাহল্লি। মরুনা থাবদা খুদোং চাবাশিং অসি হুই।

৪) করিগুপ্তা পান্ধী অদুনা গ্রাফট নংত্রগা বদিং তৌদুনা শেপ্তা চারা ওইরবদি মখোঙ ওইরিবা শরুক অদুগী কানবা কয়া অমা লৌবা য়াই। খুদম ওইনা লায়না তীলনা ঙাকথোকপা ওম্বা, শাহৌ ফবা, মরা-শাংনা চংতুনা মচিঞ্জাক নীংখিবা ফংবা ওম্বা অসিনচিংবা হেনগৎপা ওম্বা য়াই।

চারা শেপ্তগী মওং খরা য়েংসি :-

মরু ওইনা গ্রাফটিং মখল খরা থমজগে - গ্রাফটিং হায়বসি মখোঙ ওইগদৌরিবা পান্ধী (ফট ষ্টোক) অমদা মফম চানা অপান্ধা অফবা পান্ধী অমগী মসা নংত্রগা মমিং অমা



নপশিনবা অদুগা নপ্পিবা অদুনা মপুং ওইবা পান্ধী ওইনা হৌনবা অদুবু খঙনৈ। মমিং লৌদুনা নপশিনবা অদুবু বদিং হায়নসু খঙনৈ অদুবু বদিং ওইরবসু মসা মচা অমা নপশিন্দুনা শেপ্ত ওইরবসু গ্রাফটিংগী মখলদা অদুম চিংহল্লি। গ্রাফটিং তৌবগী মওং অসি চাওরাক্কা মখল অনী থোক্কা খাইদোককনি। অমনা মসা নংত্রগা মমিং অদু মমা ওইরিবা পান্ধী অমদগী লৌথোক্কা পুরক্কা মখোয় ওইগদৌরিবা পান্ধীদুনা নপশিনবা (detached grafting) অদুগা অতোপ্লা অদুনা পান্ধী অনীমক হৌদুনা লৈরিঙেদা মনাক্তা পুশিন্দুনা নকশিমরগা মপুং ফানা নপশিমরে খঙলবা মতমদা কক্কা মমা ওইরিবা পান্ধীগী মসা অদু কক্কা মখোঙ ওইরিবা পান্ধী অদুনা হিংহনবা (approach grafting) নি। মখল অনীমক ওইনা তোঙান তোঙানবা মওংদা কয়া অমা অমুক তোঙান তোঙানবা গ্রাফটিং তৌবগী মওংশিংদুগী মতুংইনা মমিং থোন্দুনা লৈয়ে। ষ্টোক্কা নাকলদা হক্কা হাপ্পগনা side grafting, (veneer grafting) কৌবসু য়াই, মরুদগী থোক্কপদা ওইরিবা অনৌবা মওংদা নপ্পগনা ষ্টোন নংত্রগা epicotyle grafting, খরা চাওরবা মপুং ফারবা পান্ধী অমবু মতোন কক্কা অনৌবা মসা লোংথোক্কা মদুদা নপ্পনা অনৌবা পান্ধী অমা ওয়েজকপুনা টোপ বার্কিং অসিনচিংবা। অদুবু মসা অনী করম্বা মওংদা নপশিমরগে হায়বা অদুগী মতুংইনা তোঙানবা মমিংশিং অমুক লৈয়ে। মফম মতম য়েংদুনা পান্ধীদুগা চানবা খুদোং চাগদবা মওং য়েংদুনা অদুমক অনৌবা মওংদা শেমদোক শেমজিন তৌবসু অদুমক য়াই।

Rootstock অমদা অপান্ধা পান্ধী অমগী মশা নপ্পা মতমদা চেকশিনগদবিশিং খরা থমজগে :- কক্কা শেপ্তা পান্ধী ওইরক্কৌরিবা মসা (scion) অদুদা হক্কা নংত্রগা য়াংতুনা শেপ্তিবা অদুগা মখোয় ওইগদৌরিবা অদুদা হক্কা শেপ্তিবা scion হাপচিনফম অদুগা নপশিমবা মতমদা মরক্তা অহোবা লৈতনবা শিট হানা ইপোম নাইহন্দনা ককপগা লোয়ননা মকুগা উগা তাইনফমদা অথোংপা cambium কৌবা শৌজিনফম ওইরিবা অদু ষ্টোক্কা scion গা অনীমক্কী মপা চপ চানা তানবা হোংনবা চঙই। নপশিমরবা মতুংদা প্লাষ্টিকনা পুন্দুনা শেপ্তা নুংশিং চঙদনবা মওংদা পুনবীবা তঙাইফদে। অসুমা চেকশিনা হোংনদুনা হিংলবা গ্রাফট তৌবা পান্ধীশিংনা থাদুনা অপান্ধা অফবা মশক খঙবা ওইনবা হোংনবা হৈকোন মায় পাক্কা পায়খংপা ওমগনি হায়বা রাফম অসি খঙবীদুনা শেপ্তেং লৈনা হৈ-রা থানবা হোংনবসি। ●